

سر پر ہیئر بینڈ یا ہیئر کپ لگا ہو تو مسح کا حکم

دارالافتاء اہلسنت (دعوت اسلامی)

سوال

سر پر ہیئر بینڈ یا ہیئر کپ لگایا ہو، تو کیا سر کا مسح ہو جائے گا؟

جواب

سر پر ہیئر بینڈ یا ہیئر کپ وغیرہ لگے ہونے کی حالت میں سر کا مسح کیا، اور کم از کم سر کے چوتھائی حصے تک تری پہنچ گئی، تو مسح ہو گیا، البتہ! پورے سر کا ایک بار مسح کرنا سنت مؤکدہ ہے، بلا عذر شرعی جس کے ترک کی عادت بنانے سے گناہ ہوتا ہے، اور ہیئر بینڈ یا ہیئر کپ وغیرہ کے لگے ہونے کی حالت میں مسح کرنے سے پورے سر کا مسح نہیں ہوگا، اس لیے ہیئر بینڈ اور ہیئر کپ اتار کر مسح کیا جائے، تاکہ سنت مؤکدہ بھی ادا ہو۔ فتاویٰ عالمگیری میں ہے ”والمفروض في مسح الرأس مقدار الناصية كذا في الهداية والمختار في مقدار الناصية ربع الرأس“ ترجمہ: سر کے مسح میں ناصیہ کی مقدار فرض ہے، ایسا ہی ہدایہ میں ہے۔ اور ناصیہ کی مقدار کے بارے میں مختار قول چوتھائی سر کا ہے۔ (فتاویٰ عالمگیری، جلد 1، صفحہ 5، مطبوعہ: کوئٹہ)

پورے سر کا مسح سنت مؤکدہ ہونے کی تصریح کرتے ہوئے علامہ زبیدی رَحْمَةُ اللَّهِ تَعَالَى عَلَيهِ (سال وفات: 800ھ/1397ء) لکھتے ہیں: ”(قوله: ويستوعب رأسه بالمسح) الاستيعاب هو الاستئصال يقال استوعب كذا إذا لم يترك منه شيئا والاستيعاب سنة مؤكدة على الصحيح“ ترجمہ: ماتن کا قول: اور پورے سر کا مسح کے ساتھ گھیرا کرنا، (سنت ہے) استيعاب مکمل گھیرا کرنے کو کہا جاتا ہے جیسا کہ کہا جاتا ہے کہ اس نے ایسے انداز سے پورا کیا کہ اس میں سے کچھ نہ چھوڑا اور صحیح قول کے مطابق پورے سر کا مسح کرنا سنت مؤکدہ ہے۔ (الجوهرة النيرة، کتاب الطهارة، جلد 1، صفحہ 7، المطبعة الخيرية)

فتاویٰ ہندیہ میں سنتوں کے بیان میں ہے۔ ”(ومنها) مسح كل الرأس مرة كذا في المتون۔۔۔ وان داوم على ترك استيعاب الرأس بغير عذر ياثم كذا في القنية“ ترجمہ: وضو کی سنتوں میں سے ایک یہ ہے کہ پورے سر کا ایک بار مسح کرنا، اسی طرح متون میں ہے اور اگر بلا عذر پورے سر کا مسح ترک کرنے کی عادت بنائی، تو گناہ گار ہوگا، اسی طرح قنیہ میں ہے۔ (فتاویٰ عالمگیری، جلد 1، صفحہ 7، مطبوعہ: کوئٹہ)

وَاللَّهُ أَغْلَمُ عَزَّ وَجَلَّ وَرَسُولُهُ أَغْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

مجیب: مولانا محمد سجاد عطاری مدنی

فتویٰ نمبر: WAT-4578

تاریخ اجراء: 05 رجب المرجب 1447ھ/26 دسمبر 2025ء



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net